

## నీళ్లు

“దీన్నిండా తప్పలే... మళ్ళీ వ్రాసుకురా... నీకు తెలియకపోతే నీ సీనియర్ ని కన్నలు చెయ్యి. మరో ఆరగంటలో యిది కావాలి...” అన్నాడు ఆఫీసరు, జోగినాథం అంతకుముందు తయారుచేసిన డ్రాఫ్టు మళ్ళీ అతని చేతికి అందిస్తూ.

జోగినాథం వినయంగా “అలాగేనండీ” అంటూ ఆ కాగితం అందుకున్నాడు. గది దాటి యివతలికి వచ్చేసరికి అక్కడే లోపలికి వెళ్ళేందుకు కాబోలు నిరీక్షిస్తూ నిలబడివున్న కుసుమ అతనికి కనిపించింది. ఆమె ఆఫీసరుగారి మాటలు వినేవుండాలి. అందుకు నిదర్శనం ఆమె అతనివంక చూసి నవ్వి నవ్వు.

ఉమాపతి తన సీటులో తీరికగా కూర్చునివుండి కళ్ళెగరవేసి “ఆ కాగితం మళ్ళీ నీ చేతుల్లోకే వచ్చిందేమిటయ్యా మహానుభావా?” అని అడిగాడు.

జోగినాథం మొహం తుడుచుకుని సిగ్గుపడుతూ “దీన్నిండా తప్పలున్నాయిట... .. మళ్ళీ రాసుకురమ్మన్నారు” అని చెప్పాడు.

ప్రక్కనే కూర్చుని ఏదో ఫైలు తిరగవేస్తున్న లక్ష్మీపతి తల యెత్తి చూసి “ఉద్యోగంలోచేరి నెలాపది హేను రోజులేకదా అయింది? ఏవో చిన్నచిన్న తప్పలుంటే తాను దిద్ది తెప్పిస్తు కివ్వగూడదూ? అంతా హోషులే బ్రదర్... ఆ కుర్చీ అటువంటిది” అన్నాడు.

ఉమాపతి “సరే... ఇకనేం? ఆ కాగితం యిలా తీసుకురా... గబగబా ఏదో గిలికి యిచ్చి త్వరగా బయటపడిపోదాం... అన్నట్టు యివాళ సీనిమా ప్రోగ్రాం కూడా ఉంది” అన్నాడు.

జోగినాథం ఆ కాయితం ఉమాపతికి అందించి అతని ముందు కుర్చీలో కూర్చుని “మీ యిద్దరూ సినిమాకు వెడుతున్నారా?” అని అడిగాడు.

ఉమాపతి, లక్ష్మీపతివంక చూశాడు. లక్ష్మీపతి కూడా ఆ ప్రశ్న విని జోగినాథంవైపు చూశాడు. అతడు విసుగుతో జోగినాథాన్ని ఉద్దేశించి “నీ ప్రవర్తన నాకేం నచ్చడంలేదోయ్...మనం ముగ్గురం ఒక్కే రూములో ఉంటూ ఒక్కే హోటల్లో భోజనం చేస్తున్నాము...అయినా నువ్వు అదేమిటో అంటి అంటనట్టు ప్రవర్తిస్తావుంటావు. మొన్న నొకసారి కూడా యిలాగే సినిమాకు పోదాం రమ్మంటే రానంటే రాను పొమ్మన్నావు. అలా స్నేహపూర్వకంగా అడిగినప్పుడు మొహంమీద కొట్టినట్టు రాను పొమ్మంటే ఎలా వుంటుంది ఆలోచించావా?” అన్నాడు.

ఉమాపతి “ఎందుకులే బ్రదర్! అతని తీరు తెలిసివచ్చింది కదా! ఇక యేమీ మాట్లాడక వూరుకో!” అని తాను పనిలో మునిగిపోయాడు.

జోగినాథం యిరుకున పడ్డాడు. అతికష్టంమీద గొంతు పెగుల్చుకుని “క్షమించండి” అనగలిగాడు. ఉమాపతి వినిపించుకున్నట్టులేదు.

మరో అయిదు నిమిషాల్లో ఉమాపతి తాను తయారుచేసిన కొత్త డ్రాప్టు జోగినాథం ముందుపడేసి లేచినుంచుని జేబులు సరుకుని లక్ష్మీపతి సుద్దేశించి “త్వరగా తెమలవోయ్” అన్నాడు. లక్ష్మీపతి పైలు మడిచి అవతలపడేసి “నేను సిద్దమే” అంటూ లేచి మళ్ళీ జోగినాథం వంక చూసి “మరి యియనగారి మాటేమిటి?” అని అడిగాడు. ఉమాపతి జేబుల్లో చేతులుంచుకుని జోగినాథంవంక తిరిగి “ఏమంటావు?” అని అన్నాడు.

అతడు కాయితం మడత పెడుతూ లేచినుంచుని “నేనెందుకులెండి బాబూ! సీరిద్దరూ వెళ్ళిరండి. నేను రూములోనే వుంటాను.” అన్నాడు.

ఉమాపతి కొద్దిగా కోపం తెచ్చుకుని అడుగులు ముందుకువేశాడు. లక్ష్మీపతి నీటులోనుంచి లేచి యివతలికివస్తూ “ఏం మాతో రావడం యిష్టంలేదా నీకు?” అని అడిగాడు.

జోగినాథం నీళ్ళు నములుతూ “పతీ: నాదగ్గర డబ్బు...” అంటూ ఆగిపోయాడు.

అంతలోనే అందుకుని లక్ష్మీపతి “భలేవాడివే జోగినాథం! నీదగ్గర డబ్బు వుంటేమటుకు నిన్ను టిక్కెట్లు కొననిస్తామా? మరే మిటో అనుకున్నాను. అదా నీ సందేహం? ఊరి: ఇకనైనా బయలుదేరు. డబ్బు మాదగ్గర వుందిలే...” అన్నాడు.

జోగినాథం “అది కాదండీ బాబూ! మీకెలా చెప్పాలో అరం కావడంలేదు. నేను రానుగాని, నన్ను విసిగించక మీరు వెళ్ళిరండి...” అన్నాడు విసుగుతో.

ఉమాపతి నిఘోరమాడుతూ “అదయ్యా సంగతి... డబ్బును గురించి ఎంతమాత్రంకాదు. కేవలం ‘యీ జులాయి వెధవలతో ఎందుకు తిరగాలి’... అని అతని బాధ. అతను బుద్ధిమంతుడు. జాగ్రత్తపరుడు, నీనిమాలూ షికార్లూ అతనికి గిట్టవు. కాబట్టి యికమీదటనైనా మనం అతన్ని పిలిచి అవమానం చెందనక్కరలేదు. అర్థమయిందా? పోదాం పద.” అన్నాడు.

లక్ష్మీపతి “అదీ నిజమే. ఇవాళ మనం నీనిమాకు తీసుకువెడతా మంటే వెంటనేవస్తే... ..మళ్ళీ తనెప్పుడైనా ఆమాట అనవలసివస్తుం దేమోనని దిగులుకూడా ననుకుంటాను.” అంటూ జేబులోంచి తాళం చెవులు తీసి బల్లమీదికి విసిరి “అయ్యా! జోగినాథంగారూ, యివిగో రూము తాళాలు... మేము వెళ్ళొస్తాం...” అన్నాడు.

మరుక్షణంలో వారిద్దరూ చేతులు కలుపుకుని బయటికి వెళ్ళి పోయారు. జోగినాథం మనస్సు చివుక్కుమన్నది. లక్ష్మీపతి యెంత మాట అన్నాడు! తమతో కలిసి నీనిమాలకూ షికార్లకూ రానంత మాత్రంలో అంత మాట అనడమేనా?

\*

\*

\*

అతడు చుట్టూ చూశాడు. అప్పటికే అంతవరకూ అక్కడవున్న

యితర గుమాస్తాలుకూడా వెళ్ళిపోయారు. మూలగా కుసుమ ఒక్కతే మాత్రం తన సీటులో కూర్చుని మేదో కాయితం డైపు చేస్తున్నది. జోగినాథం వుండి వుండి ఆమెవైపు చూస్తూ ఆఫీసరు గదిలోనుంచి పిలుపుకోసం ఎదురు చూస్తున్నాడు.

అంతలో అతనికి దూరంగా కిటికీలో ఎత్తుగా ఉంచబడిన నీళ్ళ కూజా కనిపించింది. నీళ్ళు మరింత చలగా వుండటంకోసం దానిచుట్టూ జనవనార తాడు అల్లివుంచారు. దానిపక్కనే రెండు గాజుగ్లాసులున్నాయి.

జోగినాథం నెమ్మదిగా లేచివెళ్ళి శుభ్రంగా తళతళ లాడుతున్న గాసును చేతిలోకి తీసుకుని దాన్ని నీళ్ళతోనింపి చెయ్యి పైకెత్తి ఒక్క నిమిషంసేపు దానివంక కన్నార్పకుండా చూశాడు. గ్లాసులో నీళ్ళు తెల్లగా మిలమిల లాడుతున్నాయి. అటువైపునుంచి ప్రసరిస్తున్న వెలుగు కిరణాలవల్ల అవి క్షణక్షణానికీ మరింత మెరిసిపోతున్నాయి. అతడు నెమ్మదిగా ఆ గ్లాసు నోటిదగ్గర వుంచుకుని గుక్క తర్వాత గుక్కగా నింపాదిగా తాగాడు. తర్వాత గ్లాసు అక్కడ వుంచి మూతి తుడుచు కుంటూ తలతిప్పి చూసేసరికి తనవంకనే కన్నార్పకుండా చూస్తున్న కుసుమ కనిపించింది. అతడు సిగ్గుపడిపోయి త్వరత్వరగా తన సీటులోకి వెళ్ళి కూర్చున్నాడు. కుసుమ అంతవరకూ యీతంతు అంతా తన పని ఆపుకుని మరీ చూసింది కాబోలు. అతడు కుర్చీలో కూర్చోగానే మళ్ళీ డైపుశబ్దం ప్రారంభమైంది.

కొద్ది నిమిషాల తర్వాత ఆఫీసరుగారి గదిలో బెల్ మ్రోగింది. కుసుమ గబగబాలేచి లోవలికివెళ్ళి మళ్ళీ వెంటనేతిరిగివచ్చి జోగినాథంతో "మిమ్మల్ని పిలుస్తున్నారు." అన్నది.

జోగినాథం కాయితం చేతిలోకి తీసుకుని ఒక్క ఉదుటున లేచి వెళ్ళి ఆఫీసరుగారి ముందు నిలబడ్డాడు. ఆయన అతని చేతిలో కాయితం తీసుకుని తలఎత్తి "ఊః! ఎవరిని కన్నులు చేశావు?" అని అడిగాడు.

జోగినాథం నెమ్మదిగా “ఉమావతి వ్రాసి యిచ్చాడండీ.” అని చెప్పాడు.

ఆయన చురుకుగా చూసి “అలాగా? చూడు జోగినాథం! నువ్వు అలా ఉన్న విషయం చెప్పినందుకు నాకు చాలా సంతోషంగావుంది. కాని ఒక్క సంగతి గుర్తుపెట్టుకో. అతను గ్రాడ్యుయేటు. పైగా అనుభవం ఉన్నవాడు. అత నీనాడు నీకు స్నేహితుడు కాబట్టి సహాయం చెయ్యడం బాగానేవుంది. కానీ ఎన్నాళ్ళిలా? నువ్వు కొత్తవాడివి. పైగా నీకు చదువూ తక్కువే. అయినా నువ్వు కొంచెం చొరవ తీసుకుని పనిలో ఆభివృద్ధి చూపించాలి. వారిమీదా వీరిమీదా కొత్తలో ఆధార పడటం తప్పేమీకాదు. వాళ్ళు సహాయం చెయ్యటమూ తప్పకాదు. కాని నువ్వు కూడా స్వతంత్రించి కొంచెం యింప్రూవ్ మెంట్ సాధించాలి. నాలుగు వాక్యాలు స్వంతంగా తప్పలేకుండా వ్రాయడం బ్రహ్మవిద్యేమీ కాదు. సరే...నువ్విక వెళ్ళు...ఆ టైపిస్టును రమ్మని చెప్పు...ఈ కాయితం యివాళ వెళ్ళిపోవాలి...” అన్నాడు.

జోగినాథం తలవూపి యివతలికివచ్చి కుసుమనుదేశించి “మిమ్మల్ని పిలుస్తున్నారండీ...” అని చెప్పాడు. ఆమె లేచి ఆఫీసరు గదిలోకి వెళ్ళింది.

జోగినాథం టైపుమెషిను దగర నిలబడ్డాడు. కన్నార్పకుండా దానివంకనే చూశాడు. కుసుమ లోపల ఆఫీసరుగారి గదిలో “అలాగే నండీ... యిప్పుడే చేసియిస్తాను.” అంటున్నది.

అతడు టైపుమెషిను దగరగా జరిగి ఒకవిధమైన చాపల్యంతో వ్రేలు కదిపి ఒకమీట నొక్కాడు. లోపల కాయితం చుట్టివున్న సిలిండరు ‘థన్’మని పెద్ద శబ్దంచేస్తూ మరోవైపుకు కదిలింది. అతడు అదిరి పడ్డాడు.

అంతలో కుసుమ చేతిలో కాయితంతోవచ్చి “అదేమిటి? ‘టాబ్యు లేటర్’ నొక్కారా? అలాచేస్తే మెషిను పాడైపోతుంది. మీరిలా కూర్చోండి... మీ కాయితమేయిది. ఇప్పుడే ఆఫీసరుగారికి అందించాలి...”

ఆ తర్వాత యిదరం కలిసే వెడదాం..." అంటూ కూర్చుని తనవనిలో నిమగ్నురాలయింది జోగినాథం "అలాగేనండీ" అంటూ తలవూపి ఒక కుర్చీలో కూర్చున్నాడు. అతనితో కుసుమ యిదే మొదటిసారి మాట్లాడటం.

జోగినాథం కనురెప్పపాటు అయినా లేకుండా చూస్తూ కూర్చున్నాడు. అతనికి కుసుమ నైపుణ్యం అజ్ఞరం కలిగించింది. ఆమె పలుచని బంగారురంగు వ్రేళ్ళు టైపు మెషినుమీద వేగంగా అందంగా కదులుతున్నాయి. ఆ వ్రేళ్ళలో ఏదో మంత్రశక్తి ఉన్నట్లు అనిపించిందతనికి. తాను పుట్టినప్పటినుంచీ పద్దెనిమిదేళ్ళవరకూ—అంటే స్కూలు ఫైనల్ పాసయ్యే వరకూ— ఉన్నది గుంటూరుజిల్లాలో ఒక మారుమూల పల్లెటూళ్లో. తాను ఎనిమిదవ తరగతి వరకూ చదువుకున్నది పక్కవూరిలోని మిడిల్స్కూల్లో. ఆ వూరు కూడా పెద్దదేమీ కాదు. తన మిడిల్స్కూల్ చదువు వూరికాగానే తన తల్లి ఇంక చదువు మానుకోమన్నది. కాని, ఆ సంవత్సరం నుంచి స్కూల్ ఫైనల్ వరకూ పై తరగతులు కూడా ఏర్పాటుచేసి ఆ స్కూల్ను హైస్కూలుగా మార్చారు. ఆ సదుపాయం రావడంతో అతని తల్లి మనసు మార్చుకుని 'ఊరువిడిచి ఎక్కడికి పోనక్కరలేదు కదా' అనే ఆలోచనతో మళ్ళీ పోర్టు పారంలో చేరమన్నది. ఆ విధంగా అతడు, రెండు నెలల క్రిందట యీ ఉద్యోగం వచ్చేవరకూ, రైలు ప్రయాణం కూడా ఎన్నడూ చేయలేదు. ఇప్పుడు మెషిను ముందు కూర్చుని 'చకచక' టైపు చేస్తున్న కుసుమను చూస్తూవుంటే ఎంతో గొప్పగా వింతగా వుంది.

ఆమె ఆ కాయితం వూరిచేసి ఆఫీసరు గదిలోకి వెళ్ళింది. జోగినాథం లేచి మంచినీళ్ళ కూజా దిగ్గరికి వెళ్ళి మూతతీసి లోపలి నీళ్ళ వంక ఒక్క షణం చూశాడు. అలా చూస్తూవుండగానే తన వూరిలో తన చిన్నచెల్లెలు దాహంతో బాధపడుతూ కూర్చునివుంది. ఎండ నిప్పులు చెరుగుతున్నది. వెచ్చనిగాలి రివ్వన వీస్తున్నది. ఇంటి ముందు బయట ప్రదేశంలో దూరంగా సుడిగాలి గిర్మిన తిరుగుతున్నది. తన తల్లి సగం మాత్రమే నిండిన బిందెను భుజాన పెట్టుకుని ఎండలో యింటికి నడిచి

వస్తున్నది. అన్నంతింటూకూడా నీళ్ళను పొదుపుగా వాడుకోవాలి అక్కడ...స్నానం చేసేందుకు సరేసరి... ఆ ఉప్పు నీళ్ళకుకూడా రేష నింగే...అతని కళ్ళు చెమర్చాయి. వెంటనే గ్లాసు నీళ్ళతో నింపుకుని గడ గడ త్రాగాడు.

తర్వాత వెనుదిరిగి చూసేసరికి ఎంతసేపటి నుంచి తనను గమనిస్తున్నదో కుసుమ-అక్కడే చేతులుకట్టుకుని నిలబడివుంది. ఆమె హఠాత్తుగా అతని చేతివంక చూసి "అరె : మీ చేతికి ఆరువ్రేళ్ళున్నాయే!" అన్నది ఆశ్చర్యంగా.

జోగినాథం తన ఎడమచేతిని చూసుకుని నవ్వాడు.

కుసుమ "రండి... అయిదున్నర దాటింది... ఇళ్ళకు చేరుకుందాం..." అంటూ దారితీసింది.

జోగినాథం ఆమె ననుసరించి మెట్లు దిగుతూవుండగా ఆమె మళ్ళీ "చేతికి ఆరువ్రేళ్ళంటే అదృష్టం అని అంటారే నిజమేనాఅండీ ?" అని అడిగింది. అతడు నిట్టూర్చి "అః ఏం అదృష్టమో!" అన్నాడు.

ఇద్దరూ మెట్లు దిగి వీధిలోకి వచ్చి నడవటం ప్రారంభించారు. పేవ్ మెంట్ మీద జోగినాథం కుసుమ పక్కగా నడుస్తున్నాడు. అతని కిది పూర్తిగా కొత్త అనుభవం... అతని కిప్పుడు పందొమ్మిదోయేడు. ఇంత వరకూ అతడు పద్నాలుగేళ్ళ తన చెల్లెలితోతప్ప పరాయి ఆడ పిల్లతో ఎన్నడూ మాట్లాడి ఎరుగడు. ఇప్పుడు కుసుమ వంటి అంద మయినదీ, నాగరికురాలూ అయిన పడుచువెంట నడవటం అతనికి చాలా యిబ్బందిగానేవున్నా ఒక వింత ఆనందాన్ని కూడా యిస్తున్నదని చెప్పక తప్పదు.

ఆమె నడుస్తూనే "ఏమండీ! ఇందాక వతిద్యయం మీమీద అలిగి వెళ్ళి నట్టున్నారే !..." అన్నది.

"అవునండీ : పోయినవారంలో కూడా ఒకసారి యిలాగే

జరిగింది. వాళ్ళిద్దరూ సినిమాలకూ, సర్కసులకూ పోతూ నన్ను కూడా రమ్మంటారు. నాదగ్గర వాటన్నిటికీ డబ్బెక్కడవుంటుంది చెప్పండి?... మా వూళ్ళో యింటిదగ్గర మా అమ్మ యిద్దరు చెల్లెళ్ళూ వున్నారు. పెద్ద చెల్లెలికి పద్నాలుగేళ్ళు... దానికి పెళ్ళి కావలసివుంది... చిన్న చెల్లెలు ఆరేళ్ళది... మాకు ఆ స్త్రీపాస్తులేవీ లేవు, పైగా మా వూళ్ళ సంగతి తెలుసుగా మీకు? అక్కడ మంచిసీళ్ళు కూడా 'బిందె యింత' అని కొనుక్కోవాలి... అందువల్ల నేను జీతం అందుకోగానే నాకోసం అతి తక్కువ డబ్బు వుంచుకుని మిగిలినదంతా అక్కడికి పంపుతాను. అలాంటప్పుడు నాకు వీళ్ళతో తిరగడం ఎలా సాధ్యపడుతుంది చెప్పండి..." అంటూ ఆగాడు జోగినాథం. కుసుమ జాలిగా అతనివంక చూసింది.

అతడు మళ్ళీ "నాదగ్గర డబ్బు ఉండదని తెలిసికూడా నన్ను తనతోరమ్మని బలవంతం చేస్తారు. అన్నిటికీ తమ డబ్బు పెట్టుకుంటామంటారు. అదినాకు బొత్తిగా యిష్టం వుండదు. అలా అని చెబితే వాళ్ళకు కోపం పొడుచుకొచ్చేస్తుంది..." అన్నాడు.

కుసుమ నవ్వి "బాగానేవుంది..." అన్నది.

జోగినాథం "మీ రెప్పడూ మా ప్రాంతాలకు రాలేదు కదండీ. అక్కడ సీటిచుక్క కనిపించదు. అన్ని కాలాల్లోనూ ఒకటే కరువు. బావులన్నీ పాతాశంలోకి వెళ్ళే సొరంగాలాగా వుంటాయి. తొంగిచూసే అడుగున ఏమీ కనిపించదు. పెద్దతాడు బొక్కెనకుకట్టి లోపలికి వదులుతూ వుంటే ఎంతకూ సీళ్ళు తగలవు. చివరకు బొక్కెన రాళ్ళ మీదపడిన శబ్దం వినిపిస్తుంది. ఇక సీళ్ళు ఎక్కడో చిన్ని గుంటలా కొద్దిగా వుంటాయి. బొక్కెనను అక్కడికి జరిపి సీళ్ళు రాబట్టుకోవాలి... మా ప్రాంతాలలో బొక్కెనలెలా వుంటాయో తెలుసా మీకు? కిరస నాయిలు డబ్బాలుంటాయి చూశారూ, వాటిని సగానికి తెగగొట్టి అతుకు వేసి సీళ్ళను ఊడ్చుకు వచ్చేందుకు వీలుగా తయారుచేస్తారు. మధ్యాహ్నంపూట సూర్యుడు నడినెత్తిమీదవున్నప్పుడుమాత్రం బావిలోపల

ఎక్కడో నీళ్ళు తళతళ లాడుతూ కొంచెంగా కనిపిస్తాయి. అందరూ రాత్రివేళల్లో వెళ్ళి మరునాటికి కావలసిన నీళ్ళు తెచ్చుకోవలసిందే. తెల్లవారితే జల ఉండదు... చుక్క-గూడా మిగలదన్నమాట..." అంటూ ఆగి మళ్ళీ నిట్టూర్చి "అందుకే నాకు మావూరంటే బొత్తిగా యిష్టంలేదు... మావాళ్ళను కూడా యిక్కడికి తీసుకు వచ్చేద్దా మనిపిస్తూవుంటుంది అప్పుడప్పుడు .. అయినా నాకిక్కడ వచ్చేది చాలాదూ..." అన్నాడు.

కుసుమ అతడు చెప్పినదంతా కళ్ళు పెద్దవి చేసుకుని ఆశ్చర్యంగా విన్నది. అతడు మళ్ళీ "రెణ్ణెల్ల క్రిందట నేను ఉద్యోగంలో జాయి నయేందుకు వచ్చేటప్పుడు రైలు కృష్ణానదిమీదినుంచి పరుగెత్తుతూ వుండగా చూసి ఆశ్చర్యంతో బొమ్మలా అయిపోయాను. మీరు నమ్మ రేమో : అన్ని నీళ్ళు ఒక్కచోట చూడటం అదేనాకు మొదటిసారి... చిన్నప్పుడప్పుడో సముద్రం చూశానుగాని అవి ఉప్పునీళ్ళు కదా ! ఇంత నదీ, యిన్ని నీళ్ళూ వున్నప్రాంతం సంపన్నం కాకుండా ఎలా వుంటుంది చెప్పండి ? నీళ్ళు పుష్కలంగా వున్న చోటే నాగరికత... మా ప్రాంతా లలో మనుషులు వొంటినిండా పోసుకునేందుకూ కడుపునిండా తాగేందుకు పుష్కలంగా నీళ్ళులేకనే చిక్కిపోతున్నారని నాకప్పుడప్పుడు అనిపిస్తూ వుంటుంది. ఇక్కడ నాకు చాలా హాయిగావుంది. రోజూ ఉదయం లేచిలేవగానే కృష్ణకువెళ్ళి స్నానం చేస్తాను. సాయంకాలం ఆఫీసునుంచి వెళ్లి వెళ్ళగానే బావిదగ్గర మళ్ళీ స్నానం చేస్తాను. ఇప్పుడెంతో హాయిగా ఆరోగ్యంగా వున్నాను... అంతా నీళ్ళలోనేవుంది సుమండీ..." అని ఒక్కక్షణం ఆగి "నాగారునసాగర్ ప్రాజెక్టు వూరి అయితే మాకూ నీళ్ళకరువు తప్పతుందనీ, మెట్టపొలాలన్నీ మాగాణి భూములవుతాయనీ అనుకుంటున్నారు. అది ఎప్పటికో..." అన్నాడు నిట్టూర్చి.

కుసుమ నవ్వి "అయితే మీ నిర్వచనం ప్రకారం నీళ్ళే నాగరికతకూ సౌభాగ్యానికీ మూలకారణం అన్నమాట..." అన్నది.

జోగినాథం తలవూపుతూ "అంతేనండీ... నిస్సందేహంగా

అందులో మీకేమీ అనుమానం అక్కర్లేదు...అది కరెక్టు..." అన్నాడు. .  
కుసుమ ఆ మాటలు విని మళ్ళీ నవ్వింది.

అప్పటికి వారు చాలాదూరం నడచివచ్చారు. కుసుమ ఒకచోట  
ఆగి "ఇదే మాయిల్లు... రండి...ఒక్క నిమిషం కూర్చుని పోదురు  
గాని..." అన్నది.

జోగినాథం "ఎందుకులెండి...యిప్పుడు" అంటూ ఏదో చెప్పబోయి  
ఆమెవంకచూసి ఆగి 'సరే వదండి..." అన్నాడు. ఆమె నవ్వుతూ  
మెట్లెక్కి తలుపుతట్టి "మా అన్నయ్య యింట్లోనే వున్నాడనుకుంటాను...  
మిమ్మల్ని పరిచయంచేస్తాను" అన్నది.

ఆరేళ్ళ పలుచని ఎర్రతేలువంటి పిల్ల తలుపు తెరిచి లోపలికి  
వెడుతూ "అక్కయ్య వచ్చింది" అంటూ రాగం తీసింది. కుసుమా,  
జోగినాథం గుమ్మం లోపలికి వెళ్లేసరికి కిటికీ పక్కగావున్న కుర్చీల్లో  
ఒకదానో ఎవరో కూర్చుని పేపరు చూస్తున్నారు. కుసుమ అటుతిరిగి  
"అన్నయ్యా! నువ్వెంత సేపయింది వచ్చి" అని అడిగింది. ఆ వ్యక్తి  
పేపరు తప్పించి "ఇప్పుడే పది నిమిషాలయి వుంటుందేమో" అంటూ  
జోగినాథంవంక చూశాడు. కుసుమ "వీరు మా ఆఫీసులో పని  
చేస్తున్నారు...మిసర్ నాథ్ గారు. ఈయన మా అన్నయ్య కామేశం ..  
ఇక్కడ కాలేజీలో లెక్చరర్" అని ఒకరినొకరికి పరిచయంచేసి "మీరు  
కూర్చుని మాటాడుకుంటూ వుండండి...నే నిప్పుడే ఆయిదు నిమిషాల్లో  
కాఫీలు వట్టుకొచ్చేస్తాను" అంటూ లోపలికి వెళ్ళింది.

ఆ యిదరూ ఎదురెదురుగా కూర్చున్నారు. ఆయనకు యిరవై  
అయిదేళ్ళకు మీంచి వుండదు వయస్సు. సన్నగా, ఎర్రగా వున్నాడు.  
కళ్ళకొక రిమ్లెస్ జోడువుంది. ధరించిన దుస్తులు చాలా నాగరికమైనవి,  
ఖరీదైనవీనూ... ఆయన పేపరు పక్కనవుంచి జోగినాథం ఉద్యోగాన్ని  
గురించి, అతని చదువును గురించి ఏవేవో ప్రశ్నలు వేశాడు.

కొద్ది నిమిషాల్లో కుసుమ దుస్తులు మార్చుకుని చేతుల్లో కాఫీ

కప్పలతో వచ్చింది. తానొక కుర్చీలో కూర్చుని ఆ యిదరికి కాఫీలు అందించి అన్నగారివంక తిరిగి "వీరు యివాళ చాలా చిత్రమైన విషయం చెప్పారన్నయ్యా, అది మీ ఎకాన మిస్టు లెవరూ యింతవరకూ కనిపెట్ట లేదని బల్లగుద్ది మరీ చెప్పగలను" అన్నది.

ఆయన తలఎత్తిచూసి నవ్వుతూ "ఏమిటో అది..." అన్నాడు. కుసుమ జోగినాథంవంక తిరిగి "చెప్పనా?" అని అడిగింది. జోగినాథం బిడియపడుతూ "ఎందుకులెండి? నాదంతా ఏదో పిచ్చి వాగుడు" అన్నాడు.

ఆమె 'అలా కాదు, చెప్పి తీరాలి... అన్నయ్యా! వీరంటారు కదా, స్త్రీ సర్వ నాగరికతకూ, సౌభాగ్యానికీ కారణం... నీకు దొరకనిచోట్లా లేక తక్కువగా ఉన్నచోట్లా నాగరికత అభివృద్ధి చెందదనీ, ప్రజలు సంపన్నంగా ఉండరని కూడ వారి సిద్ధాంతం... ఇప్పుడు చెప్ప మీ ఎకన మిక్స్లో ఈ విషయం యింతకుముందు ఎవరైనా చెప్పారా" అన్నది.

ఆయన నవ్వాడు. కాఫీ కప్ప ఎదురుగా టీపాయ్ మీద ఉంచి "అది మంచిపాపాయింఁటె... మీరు చెప్పింది సబబుగానే ఉంది. కాదనను..." అన్నాడు.

కుసుమ జోగినాథం వైపు "చూశారా? మీరు గెలిచారు" అన్నట్లు చూసింది.

కామేశం మళ్ళీ తలవంకించి "కాని యిందులో ఒక తమాషా ఉంది... మీరు చెప్పినట్లు నదు లెక్కువగా ఉన్నచోట్లా, వరాలు ఎక్కువగా కురిసేచోట్లా తప్పకుండా అభ్యుదయం ఉంటుంది. కాని అప్పి విపరీతంగా వున్నా బాదే — ఉదాహరణకు చూడండి... ఇప్పుడు నదులకు వరదలు వస్తున్నాయి. పంటలన్నీ గంగపాలై పోతాయి. లెక్కలేనంతమంది ప్రజలు నిర్వాసితులై పోతారు. అకాలంలో వరాలు కురిశాయనుకోండి... అప్పుడు పంటలు ధ్వంసమే... కాబట్టి ఎటూ గట్టిగా రూలింగ్ యిచ్చేందుకు వీలులేదు..." అంటూ ఆగి, 'అన్నట్లు మీవూరేది?' అని అడిగాడు.

జోగినాథం చెప్పాడు. కుసుమ అందుకుని “వాళ్ళ వూరును గుకించి యిప్పుడు నాకు చెప్పారన్నయ్యా! అటువంటి వూళ్ళకూడా ఉంటాయా అని ఆశ్చర్యపోయాను. నీళ్ళకూడా కొనుక్కుంటేగాని దొరకవుట అక్కడ...తాగేందుకూ, వొంటికి పోసుకునేందుకూ అన్నిటికీ నీటి కరువట” అన్నది.

ఆయన “అందులో విచిత్ర మేముంది? అలా ఎన్నో వూళ్ళున్నాయి మనదేశంలో...అన్నట్టు ఈ సందర్భంలో మా స్నేహితు డొకాయన చెప్పిన విషయం ఒకటిగుర్తు వస్తున్నది. ఆయనను అటువంటి వూళ్ళో ఎవరో భోజనానికి పిలిచారట...అదే మొదటిసారి ఆయన ఆ వూరికి వెళ్ళడం...భోజనం చేస్తుండగా “మంచినీళ్ళేమిట’ని ప్రక్కవారిని అడిగాడట...వాళ్ళు ఆయన విసరిముందున్న ఒక చిన్న గాజు గాసును చూపించి అవిగో అవే మంచినీళ్ళు అన్నారట...ఆయన గాసులో తెల్లగా తేనెకలిపినట్టున్న ఆ ద్రవం చూసి అంతవరకూ ఏదో డ్రింకు అనుకున్నాట్ట —తీరా చూస్తే అవే మంచినీళ్ళు .. అన్నాడు.

కుసుమ జోగినాథం ఒక్కసారిగా నవ్వారు. తర్వాత జోగినాథం లేచి ఇక “వెళ్ళి వస్తానండీ...” అన్నాడు. అన్నా చెల్లెళ్ళిద్దరూ అతన్ని గుమ్మందాకా సాగనంపి వుండిపోయారు.

అతడు నెమ్మదిగా నడిచి రూము చేరుకుని తాళం తీశాడు. లోపలికి వెళ్ళి చీకటిపడుతున్నందున లైటువేసి స్నానానికి సిద్దమైనాడు. చిన్న కొల్లాయి గుడ్డ ఒకటి కట్టుకుని భుజంమీద మరో టవల్ వేసుకుని బావి దగ్గరికి చేరుకున్నాడు. మొదట ఒక పెద్ద బాల్చీ నిండా నీళ్ళు తోడుకుని నూతి పల్లెంమీద కూర్చున్నాడు. హాయిగా, ప్రశాంతంగా ఒకదాని తర్వాత ఒకటిగా మూడు పెద్ద బొక్కెనల నీళ్ళు పోసుకున్నాడు.

ఇంట్లో మరో భాగంలో అద్దెకున్న ఒక గుమాస్తా భార్యనీళ్ళకోసం చేతిలో బిందెతో తమ వాటా గుమ్మంలో నిరీక్షిస్తూ నిలబడివుంది.

అతడామెను చూడనేలేదు. ఆమె లోలోపల "అతడు తననుచూసి కూడా త్వరగా తెమలక బాధపెడుతున్నా"డని అనుకుంటున్నది.

జోగినాథం నెమ్మదిగా అరగంట తర్వాత నూతిపశెందిగి యివతలికి వచ్చాడు. ఇంటి యజమానురాలు అంతసేపటినుంచీ యీ తంతు అంతా చూసూనే వుంది. ఆమె నెమ్మదిగా అతన్ని మందలిస్తూ 'అలా పనివేళా గంటల తరబడి నూతి పశెంమీద కూర్చుండిపోతే ఎలా చెప్పు నాయనా? ఆవిడ యిందాకటినుంచీ నీళ్ళకోసం తొందరపడుతూ నీ కారణంగా అక్కడే నిలబడి వుంది...చూడలేదూ?" అన్నది.

జోగినాథం నాలిక కరచుకుని ప్రక్కకు తిరిగిచూసి "పొరపాటయి పోయిందండీ..." అన్నాడు.

అతడు తర్వాత రూములో కొద్దిసేపు విశ్రాంతిగా కూర్చున్నాడు. ఆవేళ జరిగినదంతా మననం చేసుకున్నాడు. తన రూమ్ మేట్స్ యిదరితోనూ తాను అలా వ్యవహరించడంలోని ఉచితానుచితాలు బేరీజు వేసుకుని ఆలోచించాడు. చివరకు తానేమీ తప్పు చెయ్యలేదని నిర్ణయించుకున్నాడు. అయినా ఆ యిదరూ తనకు మంచి మిత్రులు. అటు ఆఫీసులోనూ వాళ్ళు చేస్తున్న సహాయం అమూల్యమైనది. ఇదరూ చక్కగా చదువుకున్నవాళ్ళు. డబ్బున్నవాళ్ళు వాళ్ళకు తనమీద అంత అభిమానం వుండటం తనకెంతో మంచిది. దాన్ని తాను పోగొట్టుకో కూడదు.

ఉమావతి గోదావరిజిలావాడు. మంచి సంపన్న కుటుంబంలో పుట్టినవాడు. అతని తండ్రికి ప్రత్యర్థితమైన తోటలూ పొలాలూ, దొడూ పుష్కలంగా వున్నాయి. అతడు బుదిగా చదువుకున్నాడు. ఏ కాసులోనూ తప్పలేదు. డిగ్రీ రాగానే, చిన్నదే అయినా దొరికిన ఉద్యోగంలో వెంటనే చేరాడు. అతడు యింటికి నయాపైసా కూడా పంపనక్కర లేదు. ఇక లక్ష్మీపతి ఉన్నాడంటే అతని తండ్రి మొదట్లో బాగా కష్టాలు పడవాడు. అయితేనేం ఆయనకు డబ్బు విలువ తత్వమూ బాగా తెలుసు... కొంత డబ్బు సంపాదించిన తర్వాత యిక మన తెలివి

తేటలూ ప్రవేయమూ లేకుండానే ఆ డబ్బు, అతిగా పెరిగిపోతుందని అందులో అతిశయోక్తి ఏ మాత్రమూ లేదనీ ఆయన దృఢవిశ్వాసం... కావలసిందలా కొంచెం లౌక్యమనీ, డబ్బు మదుపు పెడితే అది పెరిగే చోటూ, తరిగే చోటూ ఉన్నాయనీ, పెరిగే చోటు గమనించి మదుపు పెడతే మాత్రపు తెలివితేటలు చాలుననీ, యిక ఆవైపు కూడా అప్పుడప్పుడు తప్ప చూడ నక్కరలేదనీ ఆయన అంటూ వుంటాడు. ఆయన అలాగేచేసి ఆస్తులు అలాగే పెంచాడు కూడా. లక్ష్మీవతి ఆయనకు ఒక్కడే కొడుకు. ఇంట్లో అతని మాటకు ఎదురన్నదిలేదు.

జోగినాథం మనస్సులో కుసుమ మెదిలింది. ఆ అమ్మాయి ఎంతో అందంగా వుంటుంది. దబ్బవండు వంట శరీరచ్ఛాయ ఆమెది. నాజూకైన సన్నని బంగారపు పుల్లలవంటి వ్రేళ్ళు డైపు మెషినుమీద చకచక కదులుతూ వుంటే చూసేందుకు ఎంతో అద్భుతంగా ఉంటుంది. ఆమె కన్నులు చెంపకు చేరేడేసి ఉండి తళతళ లాడుతున్న నీళ్ళను గుర్తుకు తెస్తాయి. ఆమె అన్న కామేశం అంత చిన్న వయస్సులో కాలేజీ లెక్చరరు అయినాడంటే ఎంతో తెలివిగలవాడయి వుండాలి. ఆయన కూడా స్ఫురద్రూపి.

జోగినాథానికి తన చెల్లెలు గుర్తుకు వచ్చింది. ఆ అమ్మాయికూడా ఒక వన్నె తక్కువగా కుసుమ రంగే, అయినా నీళ్ళ కరువు మూలంగానూ, తగిన పోషణలేకనూ ఆ పిల్ల జబ్బుపడి లేచిన దానిలా ఉంటుందెప్పుడూ...కాని ఆ అమ్మాయి తెలివితేటలూ, ఓర్పూ, పని పాటలలో నేర్పూ చెప్పకోదగ్గవి. దానికి పెళ్ళిచేసి ఒక యింటిదాన్ని చేసే తమ బాధ్యత సగం తగ్గుతుంది. దానికి ఎక్కడ వ్రాసిపెట్టివుందో మరి...అది కాస్తా అయితే తన తల్లిని, చిన్న చెల్లెలిని తీసుకుని యిక్కడికి మకాం మార్చేయవచ్చు. అప్పటికి తమ శని తప్పినట్టవుతుంది. అయినా ఆడపిల్ల పెళ్ళి మాటలతో, ఆలోచనలతో అవుతుందా? దానికెంత కష్ట పడాలి? కట్నం పేచీ లేకుండా ఎక్కడైన సంబంధం కుదిరితే బాగుండిపోను... అయినా తన పిచ్చిగాని కట్నం లేకుండా ఎవడు పెళ్ళికి ఒప్పుకుంటున్నా డి రోజుల్లో?

అతడు లేచాడు. రూముకు తాళంవేసి వీధిలోకి వచ్చి నడవటం ప్రారంభించాడు. అక్కడొకటి, అక్కడొకటి వీధి దీపాలు వెలుగుతున్నాయి. దూరంగా ఎక్కడో రైలు 'గుప్పు గుప్పు' మని పొగవొదులుతూ పరుగెత్తి పోతున్నది.

జోగినాథం కామేశాన్ని గురించే ఆలోచిస్తున్నాడు. అతన్నీ, తన చెల్లెలినీ మనసులో పక్కపక్కనే నిలబెట్టుకునిమాటిమాటికీ ఆలోచనలలో మునిగిపోతున్నాడు. చివరకు హోటలు ముందుకు వచ్చేసరికి తలవూపి ఏదో నిశ్చయానికి వచ్చాడు.

అతడు హోటల్లో ఒక బలముందు కూర్చుని అరిటాకు కడుగుతూ ఉండగా పక్కనే వున్న యిద్దరు సర్వర్లు "మంచిసీళ్ళ పంతులుగా రొచ్చారు..." అనుకుని నవ్వుకున్నారు. తర్వాత వారిలో ఒకడు ఏకంగా ఒక జార్ నిండా నీళ్లుతెచ్చి జోగినాథం ప్రక్కనే బలమీదవుంచి వడ్డన ప్రారంభించాడు. అతడు భోజనం చేసినంత సేపూ వారిదరూ ప్రతిపూటా చేసినట్టే ఆపూటకూడా అతడెన్ని గ్లాసుల నీళ్లు తాగాడో లెక్క పెట్టారు. చివరకు లెక్క ఎక్కడో తప్పింది. ఒకడు పదిహేను గ్లాసులనీ మరొకడు పద్నాలుగు గ్లాసులు మాత్రమేననీ కొంచెంసేపు తమలోతాము తర్కించుకుని తర్వాత సర్దుకున్నారు.

జోగినాథం భోజనం ముగించి చెయ్యి కడుక్కుని రూము చేరుకున్నాడు. లైటువేసి పక్కమీద వాలి కాగితమూ, కలమూ తీసుకుని యింటికి ఉత్తరం వ్రాశాడు. మామూలు యోగక్షేమాలతోబాటు అతడు కుసుమ అన్నగారి విషయంకూడా అందులో ప్రస్తావించి "కులగోత్రాల వంటి చిక్కులు రాకుండావుంటే, ఆయన ఒప్పుకుంటే నిజంగా మన చెలాయి అంత అదృష్టవంతురాలు ఎక్కడా ఉండదనే నా విశ్వాసం... నేను రేపే అన్ని వివరాలూ తెలుసుకుని మళ్ళీ నీకు వ్రాస్తాను..." అని వ్రాశాడు.

తర్వాత కాగితం, కలం ప్రక్కనే ఉంచి ఆవులించి చిటికెవేసి వెల్లకిలా పడుకుని పై కప్పువంక చూస్తూ ఉండిపోయాడు. అంతలోనే అతని కళ్లు మూతలుపడ్డాయి.

పది గంటలు దాటిన తర్వాత సినిమా నుంచి వచ్చిన యిద్దరు మిత్రులూ గాఢంగా నిద్రపోతున్న జోగినాథం వంకచూసి నవ్వుకున్నారు. ఉమాపతి మెలిగా "తలుపు బారగా తీసిపెట్టి ఎలా దిట్టంగా నిద్రపోతున్నాడో చూడు" అన్నాడు లక్ష్మీపతితో.

లక్ష్మీపతి కిటికీ పక్కగా పడివున్న కారును చేతిలోకి తీసుకుని చూసి "ఇది నీదేనయ్యా... ఇవాళే వచ్చినట్టున్నది" అన్నాడు. ఉమాపతి దాన్ని అందుకుని చదివి అవతలపడేస్తూ "నాన్నగారు వ్రాశారు.. మళ్ళీ వరదలొస్తున్నాయట. ఈ ఏడు కూడా పంటల రాలుబడి తక్కువగా ఉంటుందేమోనని వ్రాశారు. అది ప్రతి రెండు మూడేళ్ళకూ మామూలే. వరద రావడం నిండు పంటను తుడిచిపెట్టి పోవడం... మా పొలాలు కొన్నిటికి ఫరవాలేదు కాని కొన్ని మాత్రం బాగా దెబ్బతింటాయి". అంటూ నిద్రపోతున్న జోగినాథం వంక చూసి మళ్ళీ "ఈ గురువుగారి కేమో నీళ్ళ కరువు. త్రాగేందుకు నీళ్ళచుక్క కూడా లేక వీళ్ళు అవస్థ పడుతూ వుంటారు. మాకేమో వరదలు... ఎంత తమాషాగా ఉందో చూడు" అన్నాడు.

లక్ష్మీపతి ఏమీ మాట్లాడలేదు. నిశ్శబ్దంగా దుస్తులు మార్చుకుని జోగినాథంవైపు చూస్తూ ఉమాపతితో "ఉత్తరం రాస్తున్నాడయ్యా యింటికి..." అని మళ్ళీ ఏదో రహస్యం చెబుతున్నట్టు నెమ్మదిగా "పోయిన నెలలో అనుకుంటాను... అంటే యిక్కడికి వచ్చిన పది పదిహేను రోజులకు అతను యింటికి వ్రాసిన ఉత్తరం ఒకటి చదివాను. తప్పే అనుకో. అయినా ఎంత తమాషాగా వుందో తెలుసా! అబ్బ! దారుణం! ఒక మతి చలించినవాడు రాసినట్టున్నది. ఆ ఉత్తరం... ఇక్కడ ఒంటి నిండా పుష్కలంగా కావలసినన్ని నీళ్ళు పోసుకుంటున్నాననీ, కరువు తీరా నీళ్ళు తాగుతున్నాననీ, తన వొంటిరంగు మారి ఆరోగ్యం కూడా పూర్వంకంటే ఎంతో బాగున్నదనీ వ్రాశాడు. పైగా నీళ్ళు తాగేటప్పుడు తల్లినీ, చెల్లెళ్ళనూ తలుచుకుని తలుచుకుని మరీ తాగుతాట... అదీగాక అంతకుముందెప్పుడో వాళ్ళ వూళ్ళో చిన్న చెల్లెలు నీళ్ళబిందె దొరించి కష్టపడి తెచ్చుకున్న నీళ్ళన్నిటినీ నేలపాలు చేసిందని తల్లి ఆ చిన్న

పిల్లను చావబాదిన వృత్తాంతం అతను నాకు చెప్పాడు. ఉమావతి : అది నువ్వు విన్నట్టయితే నిలువునా వొణికిపోయి వుండేవాడివి..." అన్నాడు.

జోగినాథం నిద్రలో మరోవైపుకు తిరిగి పడుకున్నాడు. ఉమావతి మెల్లిగా ఆ వృత్తరం అందుకుని మడత విప్పాడు. ఇద్దరూ మోకాళ్ళమీద కూర్చుని ఆ ఉత్తరాన్ని చివరివరకూ చదివి మొహాలు చూసుకున్నారు. తర్వాత దాన్ని యధాపూర్వంగా మడిచి యధాస్థానంలో ఉంచి ఇవతలికి వచ్చారు.

ఉమావతి నెమ్మదిగా గొంతు తగ్గించి "అంటే మనం వెళ్ళిన తర్వాత కుసుమ వెంట వాళ్ళ యింటికి వెళ్ళాడన్నమాట." అన్నాడొక విధంగా చూస్తూ.

లక్ష్మీపతి "అంటే అయివుండాలి మరి..." అని బదులువలికాడు.

\*

\*

\*

మరునాడు ఆషీసులో జోగినాథం సాయంకాలం నాలుగు గంటలు దాటేవరకూ కుసుమను పలకరిద్దామని ఎంతగానో ప్రయత్నంచేశాడు. కాని, వీలుపడలేదు. నలుగురూ అక్కడే ఉండటమూ, పైగా కుసుమ చాలా హడావిడిగా పనిలో మునిగి ఉండటమూ అందుకు ముఖ్య కారణాలు.

నాలుగున్నరకే అతడు తన పని పూరిచేసుకుని తీరికగా కూర్చున్నాడు. ఉమావతికి ఆరోజున అసలు పనిలేనట్టే లెక్క, అతని సీటుతీరే అంత. పని బహుకొదిగా మాత్రమే ఉంటుంది. లక్ష్మీపతి మాత్రం ఏవేవో పైళ్ళు తిరగవేస్తూ రిఫరెన్సులకోసం తంటాలు పడుతున్నాడు.

జోగినాథం నీళ్ళకూజావంక చూశాడు. మళ్ళీ అటూ యిటూ చూశాడు. నెమ్మదిగా లేచి కూజా దగ్గరికి వెళ్ళి నీళ్ళ గ్లాసులోకి పంచుకున్నాడు. చేతిలో గ్లాసు పైకెత్తివట్టుకుని ఒక్కక్షణంచూసి తర్వాత గడగడ త్రాగాడు.

అది గమనించి శర్మ అనే మరో గుమాస్తా ఏమీ పనిలేక తీరికగా

కూర్చుని ఉండి, నవ్వి, “మన కూజాలో నీళ్ళన్నీ ఒక్క జోగినాథం గారే కాజేస్తున్నారండి... ఆదేమి చిత్రమో ప్రతి అరగంటకూ ఆయనకూ దాహమవుతూనే ఉంటుంది” అన్నాడు.

వై సతేయరావు అనే మరో గుమాస్తా ఫైలులోనుంచి తలపైకెత్తి చూసి “బహుశా అదేదో జబ్బయి వుంటుంది” అని మళ్ళీ తలదించు కున్నాడు.

జోగినాథం సవ్వేందుకు ప్రయత్నించాడు. ఉమావతి, లక్ష్మీవతి, ఒకరివంక ఒకరు చూసుకున్నారు.

ఇంతలో టైపు మెషిను చప్పుడు ఒక్క నిమిషం ఆగినట్టుకాగా జోగినాథం తలపైకి చూశాడు. కుసుమ బల్లమీద చెయ్యి ఉంచుకుని తీరికగా, విశ్రాంతిగా కూర్చుని ఉంది. జోగినాథం నెమ్మదిగా ఆమె దగ్గరికి వెళ్ళి గొంతు తగ్గించి “ఏమండీ... మీతో కొంచెం మాట్లాడాలి...” అన్నాడు.

ఆమె నవ్వి “మాట్లాడండి ..” అన్నది.

అత డామె ముందు కుర్చీలో కూర్చుని ఏదో చెబుదామని నోరు తెరిచేసరికి తన కొంప ఏదో మునిగినట్టు ఆఫీసరు గదిలో బెల్ ‘గర్’ మని ప్రమోగింది. ఆమె హడావిడిగా లేచి “తర్వాత మాట్లాడుకుందాం... ఆఫీసరు పిలుస్తున్నారు. అన్నట్టు యివాళ మేము సినిమాకు వెడదామను కున్నాం... మీరూ రండి, మా అన్నయ్య సంతోషిస్తాడు. పైగా మీరు మాట్లాడనూవచ్చు...” అంటూ హడావిడిగా ఆఫీసరు గదిలోకి వెళ్ళింది.

జోగినాథం కొద్ది క్షణాలు అలాగే కూర్చుండిపోయాడు. ఇవాళ ఏది ఏమయినాసరే వారితో యీ విషయం ప్రస్తావించి వివరాలు తేల్చు కుని ఉత్తరం వ్రాయాలి. నిజంగా యీ సంబంధం కుదిరితే అమ్మ ఎంతగా సంబరపడిపోతుందో!

కుసుమ మరో అయిదు నిమిషాలకుగాని యివతలికి రాలేదు. వస్తూనే ఒక కాగితం చూపించి జోగినాథంతో “ఇదుగో యీ ఒక్కటి

అందజేస్తే వెంటనే మనం వెళ్ళిపోవచ్చు..." అంటూ చకచక వనిచెయ్య సాగింది.

జోగినాథం 'అలాగే' అని తలవూపి లేచి నెమ్మదిగా నడిచివచ్చి యివతలి వరండాలో నిలబడి జేబులో చేతులు పెట్టి వెదికాడు. రెండు రూపాయనోట్లు కనిపించాయి. అతడు తేలికగా నిట్టూర్చి మళ్ళీ తనసీటు లోకి వచ్చి కూర్చున్నాడు. ఉమావతి లక్ష్మీపతితో ఏదో రహస్యం మాట్లాడుతున్నాడు.

ఉన్నట్టుండి ఉమావతి శర్మ అనే గుమాస్తాతో "మీరిందాక జోగినాథం నీళ్లు తాగడం గురించి మాట్లాడారు చూశారూ! మీరా విషయంలో మరికొంత తెలుసుకోవడం అవసరం .. వాళ్ళఖాతంలో వూళ్ళన్నీ ఎప్పుడూ కరువుతో కొట్టుకుపోతూ ఉంటాయి. ఎక్కడా నీళ్ళ చుక్క కూడా దొరకదు. కడుపునిండా తాగేందుకు, వొంటినిండా పోసుకునేందుకూ నీళ్లుండవు. తాగేందుకు బిందెడు నీళ్లు మూడణాలు పెట్టి మరీ కొనుక్కోవాలి. అటువంటి వూరి నుంచి వచ్చినవాడికి ఇక్కడ పుష్కలంగా నీళ్లు దొరికేసరికి కోతికి కొబ్బరికాయ దొరికినట్టేకదా" అన్నాడు.

జోగినాథం "అవును. భగవంతుడి దయ అలా ఉంది. మాకు నీళ్లు లేవు... మీరేమో వరదల్లో మునిగిపోతున్నారు" అన్నాడు.

ఉమావతి "భగవంతుడి దయ అనకు... అధర్మం పెరిగితే అంతే... నీటిచుక్క దొరకదు..." అన్నాడు.

జోగినాథం ఉడుకుమోతుతనంతో "వరదలు రావడానికి కారణం అధర్మంకాక మరేమిటో..." అన్నాడు.

లక్ష్మీపతి ఆందుకుని 'అలా కాదు, మీది మరీ దారుణం...నువ్వే చెప్పావు ఒకసారి గుర్తుందా? మీ చిన్న చెల్లాయి నీళ్ళబిందె దొర్లించడం సంగతి" అన్నాడు.

శర్మా, వైసతేయరావూ ఒక్కసారిగా "ఎవరా చెల్లాయి? ఏమా కథ? అది చెప్పండి ముందు" అన్నారు.

లక్ష్మీవతి జోగినాథం వంక తిరిగి “చెప్పనా?” అని అడిగి, తర్వాత అతని సమాధానం కోసం ఎదురుచూడకుండానే ప్రారంభించాడు. “అతనే చెప్పాడు వచ్చిన కొత్తలో... ఒకసారి వాళ్ళ యింట్లో జరిగిన విషయమే... రాత్రి అంతా కష్టపడి బావికి యింటికి తిరిగి ఒక బిందెడు మంచినీళ్లు సంపాదించుకున్నారట. మర్నాడు ఉదయం వాళ్ళ చెల్లెలు- చిన్నపిల్ల-గాను ముంచుకోబోగా ప్రమాదవశాత్తూ బిందె దొరిపోయింది. నీళ్ళన్నీ నేలపాలై పోయాయి. ఆ పిల్ల భయంతో బిగుసుకుపోయి నిలబడిపోయింది. తల్లివచ్చి రెక్క పుచ్చుకుని గొడ్డును బాదినటు చావ గొట్టిందట... ఇలా అని అతనే చెప్పాడు నాకు. కావలిస్తే అడగండి...”

జోగినాథం వంచిన తల ఎత్తలేదు. ఉమావతి “ఇక ఇతను స్నానం ప్రారంభించాడా... అది గంటల తరబడి సాగుతుంది!... ఒక్కొక్క బొక్కెనే తోడుకుని ‘యిది చెల్లాయికి...’ ‘యిది అమ్మకు’, ‘యిది చిన్న చెల్లాయికి’ అని గొణుక్కుంటూ వొంటిమీద పోసుకుంటాడండీ... తాగేటప్పుడూ అంతే ... .. గాను పైకెత్తి పట్టుకుని చూస్తాడు మీరు గమనించారో లేదో. ఆ చూడటం నలకలున్నాయేమోనని మాత్రం కాదు... కళ్ళు మూసుకుని ఏమిటో గొణుక్కుని మరీ తాగుతాడు. రోజూ తెల్లవారుతుండగానే కృష్ణకు బయలుదేరి పోతాడు. సాయంకాలంపూట యింట్లో బావి ఉండనే ఉంది. ఇక హోటల్లో సర్వరందరూ యితసికేం బిరుదు యిచ్చారో తెలుసా! ‘మంచినీళ్ళ పంతులుగారు.’ మొన్న నేను విన్నాను.” అన్నాడు.

శర్మ “ఇది వింత కేసే” అన్నాడు.

వై నతేయరావు వంకరగా నవ్వి గంభీరంగా “ఇదొక మానసిక వ్యాధి అయిఉంటుంది” అన్నాడు.

జోగినాథానికి కోపం ముంచుకు వచ్చింది. వీళ్ళందరూ తనను గేలిచేసి ఏడిపించేందుకు ప్రయత్నిస్తున్నారనే విషయం స్పష్టంగా తెలిసి పోయింది. ఆ క్రౌర్యం అతడు భరించలేకపోయాడు. అందర్నీ నిప్పులు చెరిగే కళ్ళతో చూశాడు. కుసుమ అన్నీ విన్నది కాబోలు సానుభూతితో చూస్తున్నది.

వై నతేయరావు వూరుకోకుండా “ఏది ఏమయినా అలా బొత్తుగా”... అని ఏదో అసబోతూఉండగా, జోగినాథం పెద్దగా “ఇక తమరేమీ మాట్లాడకండి సార్. ఇప్పటికే చాలా అసహ్యంగా మాట్లాడారు... మిమ్మల్ని అర్థంచేసుకోగలను లెండి ... అంత బొడ్డూడని పసివాణ్ణేమీ కాదు...” అన్నాడు.

శర్మ అనే గుమాస్తా కలగజేసుకుని “ఆదేమిటండీ... మిమ్మల్ని యిప్పుడేమన్నామనీ మీకు అంత కోపం? ఏదో నీళ్లు ఎక్కువగా తాగుతారనీ ...” అంటూ ఉండగా ఇక జోగినాథం వూరుకోలేకపోయాడు. విసురుగా నీటులో నుంచి లేచి ‘ఆపండిక... మీరింకా అలాగే మాట్లాడుకుంటూపోతే ఏం చేస్తానో నాకే తెలియదు.” అంటూ ఉద్రేకంతో ఊగిపోతూ, “అవునండీ .. నేను నీటిచుక్క దొరకని వూళ్లో పుట్టి పెరిగాను. ఇక్కడ నీళ్లు చూసేసరికి కోతికి కొబ్బరికాయ దొరికినట్టే అయింది. విపరీతంగా తాగుతున్నాను. అంతేకాదు... కావలిసే మూర్చవాడిలా పొట్టపగిలేట్టు నీళ్లు తాగుతాను. పిచ్చివాడిలా గంటల తరబడి స్నానంచేస్తాను. లేకపోతే ఏదన్నా మంచి ముహూర్తం చూసి కృష్ణలోపడి చస్తాను అయితే మాత్రం? మీకెందుకు?” అన్నాడు.

తర్వాత కణతలు పట్టుకుని నీటులో కూర్చుండిపోయాడు. అంతటా నిశ్శబ్దమైపోయింది. ఎవరూ పెదవి కదపలేదు. కుసుమ డైపు చేయడంలో మునిగిపోయింది. జోగినాథం యింత జరిగిన తర్వాత ఎప్పుడో అక్కడినుంచి పారిపోయి ఉండేవాడు. కాని యివాళ కుసుమతో, ఆమె అన్నగారితో మాట్లాడాలి. అది తప్పదు.

ఒక పావుగంట తర్వాత చాలామంది యిళ్ళకు వెళ్ళిపోయారు. కుసుమ డైపుమెషినుమీద కవరువేసి సిద్ధమై జోగినాథం వంక చూసింది.

అతడు లేచి నిలబడి రుమాలుతో మొహం శుడుచుకుని ఆమె వెంటబయలుదేరాడు. ఇదరూ మెట్లు దిగుతూవుండగా ఆమె జోగినాథంతో “మీరెందు కలా యిరిచేట్ అవుతారు?” అన్నది.

జోగినాథం వెంటనే సమాధానం చెప్పలేదు. కాని, ఒక్క క్షణం

ఆగి “అలా మనిషిని నిస్సహాయంగా చేసి వెర్రివాణి చేస్తుంటే ఎలా సహించడం చెప్పండి? ఏమయినా కారణం ఉందా అంటే ఏమీలేదు. నా చేతికి ఆరువేళ్ళున్నాయి కదా! అది పట్టుకుని నన్ను నలుగురిలో ఏగతాళి చేస్తుంటే ఎలా ఉంటుంది చెప్పండి? అవును నిజమే... మా గ్రామం, మా ప్రాంతమూ వట్టి దౌర్భాగ్యపువే. నీళ్ళ కరువు ఉంటే దౌర్భాగ్యం కాక మరేమిటి? అయినా మధ్య నేనెందుకు వెర్రివాణివు శాను. ‘ఇదొక మాసనిక వ్యాధిట.’ ఆ వైనతేయరావు పిలక నాచేతిలో ఉంది. ఏమనుకుంటున్నాడో ఏమో? బోడిపేరు వాడూనూ... ఈసారి యిలా ఏమన్నా వాగితే ఆఫీసరుతో చెప్పేస్తాను” అన్నాడు.

కుసుమకు నవ్వు వచ్చింది. కాని ఆమె నవ్వలేదు. అతడు ఆఫీసరుకు చెబుతానన్నప్పుడు తోటి పిల్లవాడిమీద కోపగించి మేష్టారితో రిపోర్టుచెస్తానని బెదిరించే బడిపిల్లవాడు గుర్తుకువచ్చా డామెకు.

ఇదరూ కుసుమ ఇంటిముందు ఆగేసరికి లోపలినుంచి గోలగా నవ్వులు వినిపిస్తున్నాయి. కుసుమ తలుపు తట్టి అతనివైపు చూసి “ఎవరో బంధువులు దిగినట్టున్నారు” అన్నది.

తలుపు తెరిచిన చిన్న పిల్ల మామూలుగానే “అక్కయ్య వచ్చిందో” అని రాగంతీసూ లోపలికి వెళ్ళింది.

హాలో చావమీద కూర్చుని క్యారమ్సు ఆడుతున్న వ్యక్తులను చూడగానే కుసుమ ఆనందంతో పరుగెత్తుకు వెళ్ళి “అరె! నువ్వెప్పు డొచ్చావ్ వసంతా?” అని అడిగింది. జోగినాథం గుమ్మం దగ్గరగా నిలబడి ఉండిపోయాడు. ఆ వసంత అనబడే అమ్మాయి “ఇప్పుడే... ఒక అరగంట అయిందేమో.. లోపల అమ్మ ఉంది...” అన్నది.

జోగినాథం ఆశ్చర్యపోతూ చూశాడు. అంతఅందమైన స్త్రీనతడు ఇంతవరకూ చూడలేదు. ఆమె ఎడమ చేతి కొక వాచీ, కుడిచేతికి మూడో నాలుగో బంగారు గాజాలూ ఉన్నాయి. ఆ బంగారురంగు ఆమె వంటి మీద బొత్తిగా కనిపించకుండా ఉంది. నలని చిలిపి ముంగురులు కొన్ని నుదుటిమీద పడుతూవుంటే వాటిని ఎడమచేతి వ్రేళ్ళలో పైకి తోసు

కుంటున్నదామె. నవ్వుతున్నప్పుడల్లా బుగ్గలు ఎంతో అందంగా సొట్టలు పడుతున్నాయి. ఆమె వయస్సు పదహారేళ్ళకు మించి ఉండదు.

కుసుమ జోగినాథంతో “సారీ? యిలా రండి మీరు... కూర్చుని ఉండండి, యిప్పుడే వస్తాను...” అన్నది.

కామేశం ఆ మాటలు విని తలతిప్పి చూసి “అరె! మీరువచ్చారా? గుడ్. ఇలా కూర్చోండి...” అంటూ మళ్ళీ తన ఆటలో లీనమైపోయాడు.

కుసుమ కొద్ది నిమిషాల్లో యివతలికి వచ్చింది. జోగినాథం అక్కడే వారి ఆట చూస్తూ కూర్చుని ఉన్నాడు. కుసుమ ముందుకు వచ్చి “అన్నయ్యా! యివాళ మరి సినిమా ప్రోగ్రాం ఎలారా?” అని అడిగింది.

కామేశం “దానికేం?” అన్నాడు. అంతలో లోపలినుంచి ఒక మువ్వయి అయిదేళ్ళ స్త్రీ వచ్చి “అవును... దానికేం? మీరు సినిమా మానుకోవడమెందుకూ? అందరూ సరదాగా వెళ్ళిరండి... నేను యింటి దగ్గర వంటా వగైరాలు చూసుకుంటాను” అన్నది.

కుసుమ “ఇంకా టైముందిగా... రెండాటలాడి పోదాం... నేనూ అన్నయ్యా ఒక పార్టీ” అన్నది.

వసంత కాన్స్ తీస్తూ “అలా వీల్లేదు. నేనూ మీ అన్నయ్యా ఒక పార్టీ” అన్నది.

కుసుమ “నెరజాణవే నువ్వు... అప్పుడే అన్నయ్యను కలిపేసు కుంటున్నావ్. ఆగవమ్మా కొంచెం గుర్రాన్ని కట్టెయ్. కోర్సు పూర్తి కానీ...” అన్నది.

జోగినాథం చిత్రమైన అవసలో పడాడు. అంతలో మళ్ళీ కుసుమ అతన్ని ఉద్దేశించి “సరే రండి... సార్... మీరూ నేనూ ఒక పార్టీట... కూర్చోండి” అన్నది.

అతడు సిగ్గుపడుతూ “నాకు బొత్తిగా రాదండి ... ఎలా?”... అన్నాడు.

కామేశం “ఫరవాలేదు ... ఇక్కడ అందరూ యింటర్నేషనల్

పేయర్స్.. ఎవరికీ బాగా రాదు... ఏదో సరదాగా ఆడుకుంటాం కానీ  
మరొకటి కాదుగదా: రండి రండి..." అన్నాడు.

జోగినాథం బిడియపడుతూ కూర్చున్నాడు. టాస్ వేయగా  
కుసుమకు అనుకూలంగా పడింది. ఆమె జోగినాథానికి స్ట్రయికర్  
అందించి "ఊః : కానివ్వండి" అన్నది.

జోగినాథం ఎడమచేతితో స్ట్రయికర్ను బలంగా కొట్టాడు. వసంత  
ఆశ్చర్యంతో కళ్లు పెద్దవిచేసి "మైగాడ్ : ఈయన ఎడమచేతి వాటం...  
పైగా ఆరు వేళ్లున్నాయి" అన్నది.

కుసుమ "అన్నట్టు మరిచిపోయాను. వసంతా : వీరు మిస్టర్ నాథ్  
అని మా ఆఫీసులో పనిచేస్తున్నారు" అని పరిచయం చేసింది. వసంత  
చేతులు జోడించింది.

ఆమె మళ్ళీ జోగినాథంతో "ఈమె మా మేనత్త కూతురు. పేరు  
వసంత... నెకండియర్ బి ఎస్.సి వుడ్ బి మి సెస్ కామేశం...అంటే  
మాకు కాబోయే పడినగారన్నమాట. వాళ్ళకు తొందరగానే ఉంది గాని  
మా మామయ్య అండ్ కో పెద్దవాళ్ళందరూ 'ఆయ్ : తొందర పనికి  
రాదు. ముందర పిల్ల చదువు పూర్తి కావాల్సిందే. అందాకా అలా  
ఉండండి, వేరు వేరుగా కలలు కంటూ' అని మందలించారు. అదన్న  
మాట అసలు విషయం" అన్నది.

వసంత బుగ్గలలో గులాబులు విచ్చుకున్నాయి. కొంచెం ఎర్రబడిన  
మొహంతో ఆమె కుసుమను మోచేత్తో పొడిచి మెల్లగా 'చీ వూరుకోవే !'  
అన్నది.

కామేశం నవ్వి జోగినాథంతో "మావాళ్ళు మరీ రాలుగాయి  
పిల్లలండీ బాబూ !" అన్నాడు.

జోగినాథం దిగాలుపడిపోయాడు. ఒక్కసారిగా మనిషిలో సత్తువ  
సన్నగిల్లి నీరసం ఆవరించింది. ఆట ఆడుతూనే వున్నాడు కాని  
మనసంతా చీకాకై పోయింది. సినిమా రీలులో లాగా తన వూరు...  
చెల్లాయిలూ, తల్లి, గడ్డి కూడా మొలవని చవిటినేలా, రాళ్లు పగిలే

ఎండలూ, వెచ్చనిగాలి, నీళ్ళులేని బావులూ, నీళ్ళకోసం పొట్టూ, ఎక్కడ  
చూసినా నీరసంగా నిస్తేజంగా వుండే జనమూ... మనసులో తిరిగి  
పోయారు.

ఒక ఆట పూరి ఆయింది. కుసుమ 'కాబోయే దంపతులు  
గెలిచారు... సరే యిక యిది కటిపెడదాం..... ప్రేమవుతున్నది.  
అన్నయ్యా! నువ్వు తయారేనా?' అన్నది.

కామేశం లేచి "జస్ట్ వన్ మినిట్" అంటూ లోపలికి వెళ్ళాడు.  
జోగినాథం కూడా లేచి చొక్కా గుండీలు నర్దుకుంటూ "నేను వెళ్ళి  
వస్తానండీ" అన్నాడు.

కుసుమ ఆశ్చర్యపోయి "అదేమిటండీ... మీరుకూడా వస్తా  
నన్నారుగా... పైగా మా అన్నయ్యతో ఏదో మాట్లాడాలన్నారు కదా?"  
అన్నది.

జోగినాథం ఏం చెప్పాలో తెలియక "ఏమీ లేదు లెండి" అని  
పూరుకున్నాడు. కుసుమ "మరి!" అని రెట్టించి అడిగింది.

జోగినాథం యిక అక్కడ నిలబడలేక పోయాడు. "ఏమీ లేదు  
లెండి... కాలేజీ విషయాలేవైనా చెబుతారేమోనని కాస్తేపు తీరికగా  
మాట్లాడుదామనుకున్నాను. వీలైతే నైట్ కాలేజీలో చేరుదామని వుండను  
కొండి... అంతకంటే మరేమీలేదు. మరోసారి మాట్లాడుతాను లెండి అదేమీ  
పెద ముఖ్య విషయం కాదుగా! వెళ్ళివస్తానింక" అంటూ వీధిలోకి  
వచ్చేశాడు. కుసుమ అలాగే ఆశ్చర్యంతో నిలబడిపోయింది.

అతడు నేరుగా రూముకు వచ్చేశాడు. తలుపులు తెరిచే వున్నాయి.  
ఉమావతి, లక్ష్మీవతి, చెరొక పక్కా పడుకుని కబురు చెప్పుకుంటూ  
నవ్వుకుంటున్నారు. వాళిదరూ ఒకచోట చేరితే యిక కబురకూ  
సవ్వలకూ లోటుండదు. ఏవేవో కాలేజీ కబుర్లు చెప్పకొని విరగబడి  
నవ్వుకుంటూ వుంటారు.

జోగినాథం రావడం చూసి యిదరూ కబురు ఆపేశారు. అతడు  
లోపలికి వెళ్లి వెళ్ళటంతోనే పక్కమీద వాలిపోయి కళ్ళుమూసుకున్నాడు.

ఉమాపతి లక్ష్మీపతి వంక చూసి కన్నుగీటుతూ “సినిమాకు వెళ్ళలేదా గురువుగారూ ?” అని అడిగాడు జోగినాథాన్ని. జోగినాథం “లేదం”టూ తల అడ్డంగా వూపాడు.

తర్వాత ఆతడు లేచాడు. క్రితం రాత్రి తాను యింటికి వ్రాసిన ఉత్తరం యివతలికి తీసి దాన్ని ముక్కలు ముక్కలుగా చింపి కిటికీలో నుంచి విసిరి వేశాడు. ఆ కాయితపు ముక్కలు గాలి విసురుకు చెల్లా చెదరై ఎఱెటో ఎగిరిపోయాయి.

ఒక అరగంట దాదాపు నిశ్శబ్దంగానే గడిచింది. తర్వాత ఉమాపతి లేచి ‘నాకు ఆకలివేస్తున్నది బాబూ, హోటలుకు వచ్చేవాళ్ళ రావచ్చు...” అన్నాడు. జోగినాథం కదలలేదు. లక్ష్మీపతి లేచి చొక్కా తొడుక్కుని ఊరి పోదాం పద. .” అన్నాడు.

ఇద్దరూ గదిదాటి బయటికి వచ్చారు. ఉమాపతి ఆగి అనుమానంగా “మనం తప్ప చేస్తున్నా మనిపిస్తున్నదోయ్... అతని సంగతి మనకు తెలుసుకదా ! కేవలం అమాయకుడు. ఒకసారి వెళ్ళి ‘రమ్మ’ని పిలుదాం. రాకపోతే సరే... యిద్దరం వెళ్ళి పోదాం... అప్పుడు మన తప్పేమీ వుండదు” అన్నాడు.

తర్వాత మళ్ళీ యిద్దరూ లోపలికి వెళ్ళి జోగినాథాన్ని తట్టి లేపారు. ఆతడు కళ్ళు తెరిచిచూసి “ఏమిటండీ?” అని అడిగాడు.

ఉమాపతి “మీరు వచ్చినప్పటి నుంచీ ఎన్నడూ యిలా మేము నేరుగా వెళ్ళలేదు. మీరు రండి భోజనానికి...” అన్నాడు.

జోగినాథం కళ్ళలో ఎందుకో నీటిపొర నిలిచింది. ఆతడు గద్దద స్వరంతో “నాకివూట ఆకలి లేదండీ...నిజం.. మీరిదరూ వెళ్ళిరండీ” అన్నాడు.

ఉమాపతి అతని నుదుట చేయి ఉంచిచూసి “ఒళ్ళు కొంచెం వేడిగానే ఉంది. అయినా అన్నం మానటం మంచిది కాదేమో !” అన్నాడు.

జోగినాథం తలవూపి “కాదులెండి... నేనీవూట ఏమీ తినలేను

మీరిద్దరూ వెళ్ళిరండి..." అన్నాడు. దానితో వారిద్దరూ మరేమీ మాట్లాడకుండా వీధిలోకి వెళ్ళిపోయారు.

జోగినాథానికి ఎందుకో ఏడుపు పొంగివచ్చింది. అతడింతవరకూ ఎన్నడూ తల్లిని, చెల్లెళ్ళనూ వొదిలి వున్నవాడు కాదు. ఈ రెణ్ణెల నుంచి అతడు ఎన్నో పర్యాయాలు ఏడుపును దిగమ్రమింగుకున్నాడు. కాని యివాళ ఆఫీసులో జరిగిన ఉదంతం అతన్ని కలత పెట్టింది. కాని అతడు దాన్ని అట్టే లెక్కచేయలేదు. దాని తర్వాత కుసుమ యింట్లో జరిగిన దంతా అతన్ని చాలా ఊభ పెట్టింది. తాను నిన్నటినుంచి చాలా ప్రేమగా కట్టుకున్న పేకమేడలు ఒక్కసారిగా కూలిపోయినట్లయింది. అతడు లోలోపల దుఃఖంతో దిగులుతో మెలికలు తిరిగిపోతూ అలాగే పడుకున్నాడు. అంతలోనే అతనికి గాఢంగా నిద్రపట్టింది.

\* \* \*

అతడు కళ్ళు విప్పి చూసేసరికి రూములో చిన్న బల్బు వెలుగు తున్నది. ఎక్కడా ఏ అలికిడి లేదు. ఉమావతి, లక్ష్మీవతి యిద్దరూ గురకలు పెడుతూ నిద్రపోతున్నారు.

అతడు లేచి బల్బుమీదవున్న ఉమావతి రిస్సువాచీ చేతిలోకి తీసుకుని చూశాడు. అయిదు గంటలకు యిరవై నిముషాలు తక్కువ... ఇక కదిలితే మంచిది. తెల్లగా తెల్లవారిన తర్వాత నదికి బయలుదేరి వెళ్ళటం యిక మానుకోవాలి. లేకపోతే వీళ్ళతో చిక్కె... త్వరగా వెళ్ళి వాళ్ళు లేవకముందే రూముకు చేరుకోవడం మంచిది. క్రిందటిరోజు ఆఫీసులో జరిగిన ప్రహసనం మళ్ళీ జరగదని హామీ ఎక్కడా లేదు కదా! అతడు త్వరత్వరగా రూము తలుపులు దగ్గరకు లాగి మెల్లదిగి వీధిలోకి వచ్చాడు. క్రిందిమెట్టు దిగుతూ వుండగా ఎందుకో గుండె జలదరించింది.

వీధి చివర ఒక కుక్క అరుస్తున్నది. ఏయింటి పెరటిలోనో దాక్కునివుండి గుడ్ గూబ ఒకటి వుండి వుండి కూత పెడుతున్నది. వీధులలో అక్కడొకరూ, అక్కడొకరుగా జనం పలుచగా తిరుగుతున్నారు.

జోగినాథం మనసులో తనవూరూ, నెర్రెలు విచ్చిన పొలాలూ, రాత్రిళ్ళు నిద్రలేకుండా నీళ్ళుమోస్తూ తిరుగుతున్న తలీ చెల్లెలూ, నీళ్ళ బిందె దొరించి చావు దెబ్బలు తిన్న చిన్న చెల్లెలూ, నిస్తేజంగా నీరసంగా వుండే జనమూ, వెచ్చని హోరుగాలీ, రాళ్ళుపగిలే ఎండలూ, గిరున సినిమా రీలులాగా తిరిగిపోయాయి. లోలోపల “నాగారునసాగర్ పూరి అయితే మాకూ యీ బాధలు తప్పి బోలెడన్ని నీళ్ళు వస్తాయి” అనుకున్నాడతడు.

నది మెట్టక్రింద రొదచేస్తూ ప్రవహిస్తున్నది. దూరంగా వంతెన మీద ఏదోరైలు చప్పుడుచేస్తూ పోతున్నది. చల్లని, జీవంపోసే గాలి హాయిగా తెరలు తెరలుగా వీస్తున్నది. మెట్టదగ్గర అప్పుడే నలుగురైదు గురు మనుషులు స్నానం చేస్తున్నారు. వారిలోఒకాయన ఏవేవోమంత్రాలు చదువుతున్నాడు. పలుచని వెలుతురు మందంగా వ్యాపిస్తున్నది.

జోగినాథం చొక్కా విప్పి తువాలు కట్టుకుని నెమ్మదిగా నీళ్ళ లోకి దిగాడు. చల్లని నీళ్ళు మంచులాగా మోకాళ్ళకు పైగా తగిలేసరికి శరీరం పులకరించినట్టయింది. మరొక అడుగు ముందుకువేసి మెట్టు దిగాడు హాయిగా, “ఎంత బావుంది!” అనుకున్నాడు. మరొక అడుగు ముందుకు.. తానిలా హాయిగా మనసుతీరా స్నానం చేస్తూవుంటే తన వూళ్లో తనవారెలా వున్నారో అనే బాధ అతని మనసులోకి వచ్చింది. అమ్మ రాత్రి అంతా నీళ్ళకోసం తిప్పలుపడి యిప్పుడే కొద్దిగా నడుం వాల్చి వుంటుంది...

మరొక మెట్టు క్రిందికి... అతని మనసులో తన వూరూ, తన యిలూ, యింటివెనక ఎండిన వున్నాగ చెట్లూ, పొలాలూ, నీళ్ళులేని బావులూ, అన్నీ మళ్ళీ సినిమా రీలులాగా తిరిగిపోయాయి. మళ్ళీ “నాగారునసాగర్ పూరి అయితే మాకూ యిబ్బందులు తప్పతాయి. అప్పుడు కాపలనీనన్ని నీళ్ళు” అనుకున్నాడు. మరొక అడుగు ముందుకు వేశాడు. మెట్టమీద నిలబడవారు ఆందోళనతో అతనివంక చూస్తున్నారు.

అంతలో అతని కాళ్ళు తేలిపోయాయి. అతని గుండెలు ఝలు మన్నాయి. అరె! భగవంతుడా! ఏమయిపోతున్నాడు తాను? ఎందుకలా

యీ నీళ్ళు తనను లాక్కుపోతున్నాయి? గుండ్రంగా రంగులరాట్నం  
తిరిగినట్టువుతున్నదేమిటి? కాళ్ళకు మెట్లు అందవేం? ఆ మనుషులు  
కనిపించరేం? తన కళ్ళకీ నీళ్ళు అడ్డువస్తున్నాయెందుచేత?

దూరం నుంచి కేకలు లీలగా వినిపించాయి. నీళ్ళు తనచుట్టూ ఒక  
గోడ కట్టినట్టుగా ఏర్పడి వొడ్డునున్న వారిని చూసేందుకే వీలులేకుండా  
చేశాయి.

అతడు గొంతు పెదదిచేసి అరిచాడు. వెంటనే అతని గొంతు  
లోకి నీళ్ళుపోయాయి. రెండవసారి మళ్ళీ అలతోపాటు కొంచెం పైకి  
వచ్చినందువల కబోలు అతనికి దూరంగా మనుషులు కనిపించారు  
అతడు చేతులెత్తి నమస్కారంచేసి "బాబోయ్ రక్షించండి..." అని  
అరిచాడు. దానితో మరికాసీని గుటకలు వేశాడు. అతని మనసులో  
క్షణంలో సగంలో మళ్ళీ నీనిమా రీలులోలాగా తనవూదూ, తల్లి చెల్లెళ్ళూ,  
నీళ్ళులేని బావులు, నెర్రెలువిచ్చిన పొలాలూ, వెచ్చని హోరుగాలీ... తన  
న్నేహితులిదరూ, కుసుమా, కామేశం... కాంతి వేగంతో మనసులోకి  
వచ్చి వెళ్ళిపోయారు.

అంతలోనే అతడు మూడవసారి పైకి లేచాడు. మళ్ళీ చేతులెత్తి  
ఒడ్డున ఉన్నవారి నుద్దేశించి "బాబోయ్! రక్షించండి..." అన్నాడు. అంతే. ఆ  
చేతులు నీరసంగా వాలిపోయాయి. పగబట్టిన పాముల సమూహంలా  
నీళ్ళు అతన్ని 'రివ్వు'న లోపలికి లాక్కుపోయాయి. కొద్ది క్షణాల్లోనే  
ఒడ్డున ఉన్నవారికి అక్కడ ఏమీ కనిపించలేదు.

నది తన దోవన తాను బీకరంగా వరవళ్ళుతొక్కుతూ ప్రవహించి  
పోతున్నది. ఎక్కడో కొన్ని వందలమైళ్ళ దూరంలో మారుమూల  
పల్లెటూళ్ళో పూరియింట్లో నిద్రలో వున్న తల్లిపేగు కదిలింది.

(1965 జూన్ 'భారతి')